

бр. 02-646/11
25.06.2014 год.

РЕПУБЛИКА МАКЕДОНИЈА
УНИВЕРЗИТЕТ „СВ.КИРИЛ И МЕТОДИЈ“ – СКОПЈЕ
ПЕДАГОШКИ ФАКУЛТЕТ
„СВ.КЛИМЕНТ ОХРИДСКИ“ – СКОПЈЕ

Врз основа на член 79-а од Законот за основното образование, член 59 од Законот за средно образование, член 100 од Законот за високото образование, член 251 од Статутот на Универзитетот „Св.Кирил и Методиј“ во Скопје и член 40 од Правилникот за внатрешните односи и работењето на Педагошкиот факултет „Св. Климент Охридски“ – Скопје, во состав на Универзитетот „Св. Кирил и Методиј“ во Скопје, Наставно-научниот совет на својата седница одржана на 25 јуни 2014 год., го донесе следниов

ПРАВИЛНИК

За начинот и условите за студирање на студиската програма за стекнување на педагошко-психолошка и методска подготовка (педагошка доквалификација) на Педагошкиот факултет „Св. Климент Охридски“ – Скопје

I. ОПШТИ ОДРЕДБИ

Член 1

Со овој Правилник се утврдуваат условите, критериумите и правилата за студирање на студиската програма за стекнување на педагошко-психолошка и методска подготовка (педагошка доквалификација) на Педагошкиот факултет „Св. Климент Охридски“ – Скопје.

Член 2

На Факултетот покрај студиите од прв, втор и трет циклус, можат да се организираат различни програми за стручно, односно професионално усовршување во рамките на концептот на доживотно учење согласно со Законот, Статутот и другите акти на Универзитетот.

Оваа студиска програма за стекнување на педагошко-психолошка и методска подготовка на Педагошкиот факултет „Св. Климент Охридски“ – Скопје, претставува задолжителна форма на педагошка доквалификација на сите стручни профили кои завршиле ненаставнички факултети, а се подготвуваат за воспитно-образовна работа во основните и средните училишта.

Оваа студиска програма на Педагошкиот факултет „Св. Климент Охридски“ – Скопје, ќе се реализира врз основа на добиено Решение за акредитација за вршење на настава и полагање на испити за стекнување на педагошко-психолошка и методска подготовка, број 13-8659/3 од 27.05.2014 год., донесено од

Министерот за образование и наука, и заверено под наш број 07-502/2 од 28.05.2014 год.

II. УПИС И ОРГАНИЗАЦИЈА НА СТУДИИТЕ

Член 3

Студиската програма за стекнување на педагошко-психолошка и методска подготовка (педагошка доквалификација) се организира во траење од 1 (еден) семестар, според критериумите на ЕКТС.

Студиската програма од ст.1 на овој член ќе се изведува на три наставни јазици (македонски, албански и турски наставен јазик).

Со завршувањето на студиската програма од ст.1 и 2 на овој член, кандидатот се стекнува со уверение (сертификат) и со 30 ЕКТС кредити.

Член 4

Уписот на кандидатите ќе се реализира двапати годишно (во септември и во февруари) со распишувањето на Конкурс од страна на Педагошкиот факултет „Св. Климент Охридски“ – Скопје.

Конкурсот ќе се објави на ВЕБ страната на Факултетот, и во три дневни весника, на македонски, на албански и на турски јазик.

На студиите за стекнување на педагошко-психолошка и методска подготовка (педагошка доквалификација) можат да се запишат кандидати кои завршиле соодветни академски студии од прв циклус на ненаставничките факултети, односно студии (студиска програма) кои немаат наставна насока.

Запишаните кандидати ќе се заведуваат во Матична книга на запишани кандидати за стекнување на педагошко-психолошка и методска подготовка (педагошка доквалификација), и на истите ќе им се издаде индекс согласно бројот од Матичната книга.

Со запишувањето на студиите кандидатот се стекнува со статус на кандидат за стекнување дополнителни квалификации, односно педагошко-психолошка и методска подготовка (педагошка доквалификација).

Висината на надоместокот што го плаќа кандидатот ја определува министерот надлежен за работите на високото образование.

Член 5

Студиската програма за стекнување на педагошко-психолошката и методската подготовка (педагошка доквалификација) на Педагошкиот факултет „Св. Климент Охридски“ – Скопје, е составена од:

- 3 (три) задолжителни предмети: педагогија, психологија и методика,
- 2 (два) изборни предмети, кои се бираат од следните изборни предмети: училишна докимологија, училишна организација, етика во образованието, методика на воспитна работа, педагошка комуникација и интеркултурно и мултикултурно образование, и
- 45 дневна задолжителна практична настава која кандидатот ја изведува во основните, односно средните училишта.

Член 6

Со положување на задолжителните предмети, секој од кандидатите се стекнува со по 5 ЕКТС кредити, односно вкупно 15 ЕКТС кредити.

Со положување на изборните предмети, секој од кандидатите се стекнува со по 4 ЕКТС кредити, односно вкупно 8 ЕКТС кредити.

Со реализација на практичната настава секој од кандидатите се стекнува со 7 ЕКТС кредити.

Член 7

Наставните обврски за секој предмет предвиден со оваа студиска програма се состојат од: предавања, вежби, изработка на семинарски работи, есеи, проектни активности, изработка на домашни работи и сл., во обем утврден со предметната програма, дадена во акредитираната студиската програма составен дел на овој Правилник.

Предавањата и вежбите се изведуваат во текот на месеците октомври, ноември и декември, односно, март, април и мај, во зависност од тоа по кој Конкурс кандидатот е запишан, а до отпочнување на испитната сесија.

Член 8

Задолжителната практична настава изнесува 45 дена, со вкупно 45 наставни часа.

Задолжителната практична настава се изведува во месеците октомври и ноември, т.е во месеците март и април, во зависност од тоа по кој Конкурс кандидатот е запишан.

Задолжителната практична настава се изведува под водство на наставник-ментор во училиштето, а според програмата подготвена од професор-ментор и наставник-ментор.

Задолжителната практична настава подразбира: следење на наставата на соодветните наставни предмети, како и запознавање со организацијата и работата во училиштето и партиципирање во реализацијата на бројни активности кои се одвиваат во него.

Кандидатот при изведување на на практичната настава има обврска да води дневник за реализирани активности.

Во текот на првите две седмици од месец декември, односно во месец мај кандидатот има обврска да реализираат 6 часа, од кои 3 часа-критички осврти на набљудувани наставни часови и 3 часа самостојно реализирани наставни часови под надзор на професор-ментор и наставник-ментор.

Извршената практична настава е услов за полагање на задолжителните и изборните предмети.

Член 9

Полагањето на испити може да се изведува континуирано во текот на наставата (преку колоквиуми и други форми) или во целина, по завршувањето на семестарот, во месец декември, односно во месец мај, во зависност од тоа по кој Конкурс е запишан студентот.

Полагањето на испитите се изведува редоследно за наставните предмети: педагогија, психологија и методика, и напредно со нив и изборните предмети.

Доколку кандидатите не го положат испитот во термини дадени во ст. 1 на овој член, истото можат да го сторат во термините дадени за двете наредни, последователни испитни сесии кои се организираат на Факултетот

III ПРЕОДНИ И ЗАВРШНИ ОДРЕДБИ

Член 10

Овој правилник стапува во сила од денот на неговото донесување, а ќе започне да се применува од септември 2014 година.

Доставено до:

- декан
- членови на ННС, по меил
- секретар, по меил
- служба за студентски прашања
- административен координатор за ЕКТС и референт за втор циклус на студии
- огласна табла и ВЕБ страна на Факултетот
- архива

ДЕКАН

на Педагошкиот факултет
„Св. Климент Охридски“ – Скопје

Проф. д-р Владо Тимовски

ДН

- Декан
- Членови на ННС, по меил
- Секретар, по меил
- Студентски прашања
- Административен координатор за ЕКТС
- Наталија Јошева, по меил
- ВЕБ страна на Факултетот
- Архива